

اذان میں نام اقدس ﷺ سن کر انگوٹھے چومنے والی روایت کی تحقیق

مولانا ساجد خان نقشبندی ❖

ہمارے ارد گرد ایسی بہت سی حدیثیں زبان زد عام ہیں جن کا ثبوت موجود نہیں۔ چنانچہ محدثین کرام ان روایتوں کو صاف الفاظ میں بے اصل اور غیر ثابت شدہ قرار دیتے ہیں۔ کیونکہ مسلمہ قاعدہ ہے کہ کسی بھی کلام اور کلمات کو رسول اللہ ﷺ کی جانب ایک خاص اصل اور قاعدے سے منسوب کیا جاسکتا ہے، جسے ”اسناد“ کہتے ہیں اس اسناد میں موجود راویوں کے حالات، ان کے مابین اتصال اور انقطاع وغیرہ امور کو دیکھ کر حفاظ حدیث ہر حدیث کو اس کا فنی مقام دیتے ہیں، اس چھان بین میں بعض حدیثوں کو وہ بے اصل قرار دیتے ہیں لہذا ایسی حدیثوں کو بیان کرنا جائز نہیں۔ اسی سلسلے میں حضرت ابوبکر صدیق رضی اللہ تعالیٰ عنہ کی طرف منسوب ایک روایت ہے جس میں اذان کے وقت انگوٹھے چومنے کا ذکر ہے۔ اس عنوان کے تحت ہم اسی روایت کی تحقیق کریں گے۔

تحقیق کا خلاصہ

۱- روایت کے مصادر اصلیہ ۲- روایت کے متعلق آئمہ کے اقوال ۳- تحقیق کا خلاصہ

روایت کے مصادر اصلیہ

اس روایت کا مصدر اصلی حضرت ابوشجاع شیرویہ بن شہر دار الحمد انی الدیلی (المتوفی ۵۰۹ھ) کی ”مسند الفردوس“ ہے۔ مگر ہمیں مسند دستیاب نہیں۔ لہذا اب ہم اس روایت کے مصدر ثانی یعنی علامہ سخاری رحمۃ اللہ علیہ (المتوفی ۹۰۲ھ) کی ”المقاصد الحسنۃ“ کی طرف مراجعت کریں گے۔ علامہ سخاوی رحمۃ اللہ علیہ ”المقاصد الحسنۃ“ (۱) میں مسند الفردوس کے حوالے سے حضرت ابوبکر صدیقؓ کی طرف منسوب

۱- المقاصد الحسنۃ فی بیان کثیر من الأحادیث المَشْتَهَرَة عَلَی الْأَلْسِنَة: ۴۴۰/۴۴۱، رقم: ۱۰۱۹، للعلامة شمس الدين أبي الخير محمد بن عبد الرحمن السخاوي (۸۳۱ھ/۹۰۲ھ)، ت: عبد الله محمد الصديق، دار الكتب العلمية - بيروت، الطبعة الثانية ۱۴۲۷ھ.

یہ روایت نقل کرتے ہیں کہ:

”مسح العينين بباطن انملتي السابتين بعد تقبيلهما عند سماع قول الموزن: اشهد ان محمد رسول الله مع قوله اشهد ان محمد عبده و رسوله، رضيت بالله ربا وبالا سلام دينا و بمحمد نبيا ذكره الديلمي في الفردوس، من حديث ابي بكر الصديق: انه لما سمع قول الموزن اشهد ان محمد ا رسول الله قال هذا و قبل باطن انملتين السابتين و مسح عينيه، فقال صلى الله عليه وسلم من فعل مثل ما فعل خليلي فقد حلت عليه شفاعتي، ولا يصح“

ترجمہ: دیلمی نے اپنی مسند میں حضرت ابو بکر صدیقؓ کی روایت ذکر کرتے ہیں کہ بے شک جب انہوں نے موزن سے ان کا قول اشهد ان محمدا الخ تو یہ دعا پڑھی (رضیت باللہ الخ) اور شہادت کی انگلیوں کے پورے باطنی جانب سے چومے اور آنکھوں پر ملے تو نبی کریم صلی اللہ علیہ وسلم نے فرمایا جس نے میرے دوست کی طرح کیا تو اس کیلئے میری شفاعت حلال ہوگئی۔

(علامہ سخاویؒ فرماتے ہیں کہ) یہ روایت ”صحیح“ نہیں

حضرت علامہ سخاویؒ اس روایت کو نقل کرنے کے بعد ایک اور روایت نقل کرتے ہیں کہ:

”و كذا ما أورده ابو العباس أحمد بن ابي بكر الرداد اليماني المتصوف في كتاب الموجبات الرحمة و عزائم المغفرة بسند فيه مجاهيل مع انقطاعه عن الخضر عليه السلام أنه من قال حين يسمع الموزن يقول أشهد أن محمدا رسول الله مرحباً بحبيبي و قرّة عيني محمد بن عبد الله صلى الله عليه وسلم ثم يقبل ابهاميه ويجعلهما على عينيه لم يرد ابدأ“

اور اسی طرح یہ روایت بھی ہے جو صوفی ابو العباس احمد بن ابی بکر یمانی نے کتاب موجبات الرحمة و عزائم المغفرة میں ایسی سند کے ساتھ بیان کیا جس میں مجہول راوی ہیں ساتھ ہی ساتھ وہ سند بھی منقطع ہے حضرت خضر علیہ السلام سے مروی ہے وہ فرماتے ہیں کہ جو موزن کو اشہد اَنَّ محمدا رسول اللہ کہتے وقت سنے اور یہ کہے مرحباً بحبیبی الخ پھر اپنے انگوٹھوں کو چومے اور دونوں آنکھوں پر رکھ دے اس کی آنکھیں کبھی خراب نہ ہوں گی۔

ان دونوں روایتوں کے بعد حافظ سخاویؒ بعض صوفیاء کے مجربات نقل کرنے کے بعد لکھتے ہیں:

ولا يصح في المرفوع من كل هذا شيء.

ان تمام حکایات میں سے کوئی بھی چیز مرفوع حدیث سے ثابت نہیں۔
 امام سخاویؒ کے کلام کی تفصیل و توضیح آگے آرہی ہے۔
 علامہ محمد بن طاہر فتنیؒ نے اسے ”تذکرۃ الموضوعات“ (۱) میں نقل کیا ہے۔
 ملا علی قاریؒ نے اسے ”المصنوع“ (۲) اور ”الاسرار المرفوعة“ (۳) میں نقل کیا۔

روایت کے متعلق آئمہ حدیث کے اقوال

چونکہ مصدر اصلی میں یہ روایت ہمیں نہیں مل سکی اور جن حضرات نے اسے نقل کیا ہے انہوں نے بھی بغیر سند کے نقل کیا ہے، اب ہم اس روایت کے متعلق آئمہ کے اقوال نقل کریں گے:

حافظ سخاوی رحمہ اللہ کا قول

حافظ سخاویؒ اس روایت کو نقل کرنے کے بعد فرماتے ہیں کہ ”ولا یصح“ (۴)۔
 اور حضرت خضر علیہ السلام کی روایت کے متعلق فرماتے ہیں: ”فیہ مجاہیل مع انقطاعہ“ (۵)

اس کی سند منقطع ہونے کے ساتھ ساتھ اس میں مجہول راوی بھی ہیں
 اس کے بعد صوفیاء کی چند حکایات و مجربات نقل کرنے کے بعد فرماتے ہیں: ”ولا یصح فی المرفوع من کل هذا شیء“ (۶)

ان تمام حکایات میں سے کوئی بھی چیز مرفوع حدیث سے ثابت نہیں

علامہ عجلونی رحمہ اللہ کا قول

حضرت علامہ عجلونیؒ (المتوفی ۱۱۶۲ھ) نے بھی اس روایت کو علامہ سخاویؒ کے حوالے سے نقل کرنے کے بعد ان کی رائے ”ولا یصح“ (۷) سے نقل کرتے ہیں۔

۱- کَشَفُ الْخَفَاءِ وَمُزِيلُ الْإِلْبَاسِ عَمَّا اشْتَبَهَ مِنَ الْأَحَادِيثِ عَلَى أَلْسِنَةِ النَّاسِ: لِلْحَافِظِ أَبِي الْفَدَاءِ إِسْمَاعِيلَ بْنِ مُحَمَّدٍ الْعَجْلُونِيِّ الْجَرَّاحِيِّ (۱۰۸۷ھ/۱۱۶۲ھ)، ت: عبد الحميد هندأوي، المكتبة العصرية - بيروت، الطبعة ۱۴۲۷ھ.

۲- المصنوع في معرفة الحديث الموضوع: ۱۶۸/۱۶۹، رقم: ۳۰۰، للملأ علي بن سلطان الهروي القاري (۱۰۱۴ھ)، ت

۳- الشيخ عبد الفتاح أبو غده، ايج - ايم - سعيد كمپني كراچی (پاكستان).

۴- تذكرة الموضوعات: ۳۴، تأليف علامه محمد طاہر بن علي فتنی (۹۱۰ھ/۹۸۶ھ)، كتب خانہ مجیديہ - ملتان، پاکستان.

۵- المرجع السابق

۶- المرجع السابق

۷- المرجع السابق

علامہ محمد بن طاہر فتنی رحمہ اللہ کا قول

علامہ ابن طاہر فتنی (المتوفی ۹۸۶ھ) بھی اس روایت کے متعلق یہی فرماتے ہیں
”ولا یصح“ (۱)۔

علامہ شوکانی رحمہ اللہ کا قول

علامہ ابن طاہر پٹی کے اس قول کو علامہ شوکانی (۱۲۵۰ھ) نے ”الفوائد المجموعة“ (۲)
میں بھی نقل کیا ہے۔

محمد بن درویش محمد بن الحوت رحمہ اللہ کا قول

محمد بن درویش محمد بن الحوت (المتوفی ۱۲۷۷ھ) نے بھی ”اسنی المطالب“ میں اس کے متعلق
”لا یصح“ (۳) کہا۔

محمد بن خلیل الطرابلسی کا قول

محمد بن خلیل الطرابلسی (المتوفی ۱۳۰۵ھ) ”الؤلؤ المرصوع“ (۴) میں فرماتے ہیں: ”انکرہ
السخاوی و قال کل ما یروی فی هذا فلا یصح رفعه ألبتہ“
علامہ سخاوی نے اس حدیث کی صحت کا انکار کیا ہے اور فرمایا کہ اس باب میں جتنی بھی روایات نقل
کی جاتی ہیں وہ درست نہیں۔

علامہ احمد بن عبد الکریم العامری کا قول

علامہ احمد بن عبد الکریم العامری نے ”الجدد الحثیث“ (۵) نقل روایت کے بعد فرماتے ہیں:
”لا اصل له فی المرفوع نعم یروی عن بعض السلف“ مرفوع طور پر اس روایت کی کوئی اصل
نہیں، ہاں بعض سلف سے (ان کے مجربات کے طور پر) منقول ہے۔

۱- الفوائد المجموعة فی الأحادیث الموضوعة: ۱۱، رقم ۱۸، للعلامة محمد بن علي بن محمد الشوكاني (۱۱۷۳/۱۲۵۰ھ)، عبد الرحمن بن يحيى، دار الكتب العلمية - بيروت، الطبعة ۱۴۱۶ھ.

۲- أسنى المطالب فی أحادیث مختلفة المراتب: ۲۵۵، رقم ۱۳۰۵، للعلامة محمد بن درویش محمد الحوت (۱۲۷۷/۱۲۰۳ھ)، دار الكتب العلمية - بيروت.

۳- اللؤلؤ المرصوع فيما لا أصل له أو باصله موضوع: ۱۶۸، رقم ۵۰۵، للعلامة محمد بن خليل بن إبراهيم القوافجي أبي المحاسن (۱۲۲۴/۱۳۰۵ھ)، ت: فوز أحمد زملي، دار البشائر الإسلامية - بيروت، ۱۴۱۵ھ.

۴- المرجع السابق ۴۴۱

۵- المرجع السابق

ملا علی قاری رحمہ اللہ کا قول

ملا علی قاری (المتوفی ۱۰۱۴ھ) روایت صدیق کو نقل کرنے کے بعد فرماتے ہیں: ”لا یصح رفعه علی ما قال السخاوی“ (۱)

یہ روایت مرفوعاً صحیح نہیں جیسا کہ علامہ سخاوی نے فرمایا۔

نیز ”الاسرار المرفوعة“ میں ملا علی قاری ان دونوں روایات کو نقل کرنے کے بعد فرماتے ہیں: ”وکل ما یروی فی هذا فلا یصح رفعه ألبتة قلت اذا ثبت رفعه علی الصدیق فیکفی العمل به لقوله علیه السلام علیکم بسنتی و سنة خلفاء الراشدين“ (۲)

اس باب میں جو کچھ بھی منقول ہے قطعی بات ہے کہ وہ سب مرفوعاً آپ ﷺ سے صحیح نہیں ہے میں (ملا علی قاری) کہتا ہوں جب اس حدیث کا رفع حضرت ابوبکر صدیق رضی اللہ تعالیٰ عنہ تک صحیح ہو گیا تو حدیث علیکم بسنتی و سنة الخلفاء الراشدين (تم پر میری اور میرے خلفائے راشدین کی سنت لازم ہے) کی وجہ سے عمل کیلئے کافی ہو گیا۔

اہم نکتہ

ملا علی قاری رحمہ اللہ کو یہاں علامہ سخاوی کے قول کو سمجھنے میں اشتباہ ہو گیا ہے تفصیل اس کی آگے انشاء اللہ آرہی ہے، شیخ ابوغدہ نے حضرت ملا علی قاری کی اس بات کا تعاقب کیا ہے:

حضرت ملا علی قاری کے قول پر شیخ ابوغدہ کا تعاقب

حضرت شیخ عبدالفتاح ابوغدہ رحمہ اللہ ”المصنوع فی معرفة الحديث الموضوع للعلامة علی القاری“ (۳) میں مذکور روایت کے حاشیہ پر لکھتے ہیں: ”و من العجب أن المؤلف لمانقل فی الموضوعات الكبرى قول السخاوی و أورده الشيخ أحمد الرداد فی کتابه موجبات الرحمة بسند فيه مجاهیل مع انقطاعه عن الخضر علیه السلام و کل ما یروی فی هذا فلا یصح رفعه ألبتة تعقبه بقوله و اذا ثبت رفعه ألی الصدیق فیکفی العمل به لقوله علیه السلام علیکم بسنتی و سنة الخلفاء الراشدين فكان تعقبه لا معنی له ألا الخطاء أذ لم یصح أسناده ألی أبی بکر“

۱- المرجع السابق

۲- المرجع السابق

۳- الجدل الحثيث فی بیان ما لیس بحديث، ۲۰۹، رقم ۴۵۰، لاحمد بن عبد الکريم الغزى العامرى، ت: فواز احمد زممرلى، دار الفكر - بيروت

عجیب بات یہ ہے کہ مولف نے (مندرجہ بالا حدیث کے بارے میں) موضوعات کبریٰ میں علامہ سخاویؒ کا قول نقل کیا (جس سے حدیث کا ثابت نہ ہونا معلوم ہوتا ہے) اور خود ہی اس قول (قول ذکر کرنے کے بعد) اپنا یہ قول (جب اس کا رفع حضرت ابوبکر صدیق رضی اللہ تعالیٰ عنہ تک ثابت ہو جائے گا تو حدیث تم پر میری اور میرے خلفاء راشدین کی سنت لازم ہے کی وجہ سے عمل کیلئے کافی ہوگا) ذکر کیا ہے اس کا تو لازمی نتیجہ یہ نکلتا ہے کہ ان کے اپنے بعد والے قول کے کوئی معنی نہیں، یہ ان سے خطا ہو گئی ہے اس لئے کہ اس حدیث کی سند حضرت ابوبکر صدیق رضی اللہ تعالیٰ عنہ تک بھی ثابت نہیں۔

طحطاوی رحمہ اللہ کا قول

”و بمثله يعمل فی فضائل الأعمال“ (۱)

اس جیسی روایتوں پر فضائل اعمال میں عمل کیا جاتا ہے۔

علامہ طحطاوی رحمہ اللہ کے قول کی توجیح

علامہ طحطاوی رحمہ اللہ اس روایت کے متعلق فرماتے ہیں: و بمثله يعمل فی فضائل الاعمال لیکن علامہ طحطاوی یہ بات اس تناظر میں کہہ رہے ہیں کہ یہ روایت ”مسند الفردوس“ میں موجود ہے اور یہ روایت جب آپ ﷺ سے ثابت ہے تو خواہ وہ ضعیف ہی کیوں نہ ہو فضائل الاعمال میں اس کو قبول کیا جائے گا۔ اور ہماری آگے آنے والی بحث کا خلاصہ ہی یہی نکلتا ہے کہ یہ روایت ثابت نہیں آپ ﷺ سے ثابت ہی نہیں اس لئے اسے فضیلت عمل کے طور پر بھی قبول کرنا درست نہیں۔

خلاصہ کلام

مندرجہ بالا اقوال سے یہ بات واضح ہو گئی کہ اکثر ائمہ نے اس روایت کے متعلق اپنی رائے ”لایصح“ کہہ کر واضح کی۔ اب یہاں اس مقام پر اس بات کی وضاحت درکار ہے کہ محدثین کا اس ”لایصح“ سے آخر مراد کیا ہے؟ آنے والی تفصیل سے یہ بات واضح ہو جائے گی کہ یہاں محدثین کا لایصح سے مراد لایثبت ہے یعنی یہ روایت ثابت نہیں۔ چنانچہ اب ہم آگے اسی کے متعلق ایک بحث نقل کریں گے۔

علامہ سخاوی رحمۃ اللہ علیہ کا صنیع

علامہ سخاویؒ کے کلام پر غور کرنے سے یوں معلوم ہوتا ہے کہ وہ یہاں بعض دیرمواقع کی طرح

۱- المصنوع: شذرات فی بیان بعض اصطلاحات، ص: ۱۸، ت: الشیخ عبد الفتاح ابو غدة ایچ ایم سعید کمپنی کراچی

”لا یصح“، ”لا یثبت“ کے معنی میں لے رہے ہیں۔ اس کی دلیل یہ ہے کہ علامہ سخاوی پہلے مسند الفردوس کی روایت نقل کرنے کے بعد ”لا یصح“ اس روایت کے متعلق نقل کرتے ہیں اس کے بعد وہ ایک اور روایت حضرت خضر علیہ السلام کی طرف منسوب نقل کرتے ہیں جس کے متعلق وہ خود فرماتے ہیں: و کذا ما أوردہ أبو العباس أحمد بن ابی بکر الرداد الیمانی المتصوف فی کتابہ موجبات الرحمة و عزائم المغفرة بسند

(۱) چنانچہ علامہ طحاوی کی پوری عبارت اس طرح ہے: ”و ذکر الدیلمی فی الفردوس من حدیث ابی بکر الصدیق رضی اللہ تعالیٰ عنہ مرفوعاً من مسح العینین بباطن انملة السبابتین بعد تقبیلہما عند قول المودن اشهد ان محمد ا رسول اللہ و اشهد ان محمدا عبده و رسوله رضیت باللہ ربا وبالاسلام دینا وبمحمد نبیا حلت له شفاعتی و کذا روی عن الخضر علیہ السلام و بمثلہ یعمل فی فضائل الاعمال“ (۱)

معلوم ہوا کہ علامہ طحاوی اس روایت کو مسند الفردوس میں آپ ﷺ سے ثابت مانتے ہوئے اس کے بارے میں اپنی رائے نقل کر رہے ہیں۔

(۱) - علامہ سخاوی ”لا یصح“ سے ”لا یثبت“ مراد لیتے رہتے ہیں۔ چنانچہ ایک روایت: ”أن لابراہیم الخلیل ولا بی بکر الصدیق لحيۃ فی الجنة“ کے متعلق فرماتے ہیں: ”لم یصح أن للخلیل ولا للصدیق لحيۃ فی الجنة لا أعرف ذالک فی شیء من کتب الحدیث المشہورۃ والاجزاء المنشورۃ اور پھر آگے اس سے ملتی جلتی روایات نقل کرنے کے بعد فرماتے ہیں: ولا أعلم شیاً من ذالک ثابتاً۔

علامہ سخاوی خود تصریح کر رہے ہیں کہ کتب حدیث میں اس قسم کی کوئی روایت مجھے نہیں ملی، اور نہ ان میں سے کسی حدیث کا ثابت ہونا میرے علم میں ہے، تو واضح ہوا کہ علامہ سخاوی ”لا یصح“ سے مراد ”لم یثبت“ ہے۔

فیہ مجاہیل مع انقطاعہ عن الخضر علیہ السلام الخ (۲)
یعنی اس کی سند میں مجہول راوی ہیں اور سند بھی منقطع ہے۔

۱- حاشیہ مراقی الفلاح علی نور الایضاح ص ۱۳۸ المکتبۃ الکبریٰ الامیریہ بولاق، مصر

۲- الأسرار المرفوعة فی الأخبار الموضوعة: ۳۳۵، للملا علی بن سلطان الهروی القاری (۱۰۱۴ھ)، محمد بن لطفی، المکتب الاسلامی - بیروت، الطبعة الثانية ۱۴۰۶ھ.

اس کے بعد فقیہ محمد بن البابا کے حوالے سے ایک حکایت نقل کرتے فرمانے کے بعد فرماتے ہیں: ”بسند فیہ من لم أعرفه“ (۱) یعنی اس کی سند میں ایسے راوی ہیں جن کو میں نہیں جانتا۔ اس کے بعد شمس محمد بن صالح المدنی، فقیہ محمد زرنندی، فقیہ محمد بن سعید الخولانی، طاوسی کے حوالے سے ان کے بعض مجربات نقل کرتے ہیں کہ اگر اذان کے وقت یہ عمل کیا جائے تو اس سے آنکھیں خراب نہیں ہوتیں (۲)۔

ان تمام حکایتوں کو نقل فرمانے کے بعد ایک دفع پھر وہ یہ نقل کرتے ہیں: ”ولا یصح فی المرفوع من کل هذا شیء“ (۳)

ان تمام حکایات میں سے کوئی بھی چیز مرفوع حدیث سے ثابت نہیں

امام سخاوی رحمہ اللہ کے اس کلام کی وضاحت

امام سخاویؒ فرمانا چاہتے ہیں کہ میں نے یہ روایت دو طرح سے نقل کی ہے ”مرفوعاً“ اور ”مجربات صوفیاء“ البتہ میں اس نتیجے پر پہنچا ہوں کہ اس باب میں آپ ﷺ سے کوئی بھی چیز اسنادی حیثیت سے ثابت نہیں ہے اگرچہ بعض حضرات صوفیاء نے اسے اپنایا ہے اور مختلف حوائج میں مجرب پایا ہے۔ اس تفصیل سے یہ بات واضح ہو رہی ہے کہ حافظ سخاویؒ کا کلام ”لا یصح“، ”لا یثبت“ کے معنی میں ہے۔

امام سخاویؒ کے کلام ”لا یصح“ کے بمعنی ”لم یثبت“ ہونے پر ایک شاہد یہ بھی ہے کہ علامہ احمد بن عبد الکریم العامریؒ نے ”الجدال الحثیث“ (۴) نقل روایت کے بعد فرماتے ہیں کہ: لا اصل له فی المرفوع نعم یروی عن بعض السلف. مرفوع طور پر اس روایت کی کوئی اصل نہیں ہاں بعض سلف سے (ان کے مجربات کے طور پر) منقول ہے۔

حاصل یہ رہا کہ یہ روایت امام سخاویؒ کے اور دیگر ائمہ کے کلام کے مطابق آپ ﷺ سے ثابت

۱- المقاصد الحسنۃ فی بیان کثیر من الأحادیث المَشْتَهَرَة علی الألسنة: ۱۴۱، رقم: ۲۲۸، للعلامة شمس الدین أبی الخیر محمد بن عبد الرحمن السخاوی (۵۸۳۱ھ/ ۱۱۹۰ھ)، ت: عبد اللہ محمد الصدیق، دار الکتب العلمیہ - بیروت، الطبعة الثانية ۱۴۲۷ھ.

۲- المصنوع فی معرفة الحديث الموضوع: ۲۷-۳۸، للملا علی بن سلطان الهروي القاري (۱۰۱۴ھ)، ت: الشيخ عبد الفتاح أبو غده، دار البشائر الاسلامیہ، بیروت

۳- المرجع السابق

۴- وقال فی المقاصد الحسنه ص ۴۹ حدیث الارز لیس ب ثابت و سیاتی فی لوکان من اللام، وقال فی حرف اللام ص ۳۴ لوکان الارز رجلا لکان حلیما قال شیخنا (ای الحافظ ابن حجر) هو موضوع۔

نہیں ہے، اس لئے اسے آپ ﷺ کی طرف منسوب کرنا جائز نہیں، ظاہر ہے کہ آپ ﷺ کی جانب انتساب صرف اسی صورت میں کیا جاسکتا ہے کہ روایت کسی معتبر سند سے ثابت ہو بصورت دیگر انتساب بالرسول ﷺ جائز نہیں۔ چنانچہ شیخ عبدالفتاح ابوغندہؒ ”المصنوع فی معرفۃ الحدیث الموضوع للعلماء علی القاری“ کے مقدمہ میں لکھتے ہیں: ”وإذا كان الحديث لا أسناد له فلا قيمة ولا يلتفت إليه إذا لا اعتماد في نقل كلام سيدنا رسول الله ﷺ ألينا أنما هو على الاسناد الصحيح الثابت أو ما يقع موقعه وما ليس كذلك فلا قيمة له“۔

اور جب حدیث کی سند ہی نہ ہو تو وہ بے قیمت اور غیر قابل التفات ہے، کیونکہ ہماری جانب ہمارے آقا رسول اللہ ﷺ کے کلام کو نقل کرنے میں اعتماد صرف اسی سند پر ہو سکتا ہے جو صحیح سند سے ثابت ہو یا جو اس کے قائم مقام ہو اور جو حدیث ایسی نہ ہو تو وہ بے قیمت ہے۔

ایک اہم فائدہ

سابقہ تفصیل سے یہ بھی معلوم ہو گیا کہ امام سخاوی کے کلام ”ولا يصح في المرفوع من كل هذا شئ“ میں لفظ مرفوع، مجربات صوفیاء کے مقابلے میں ہے یعنی یہ روایت مرفوعاً ثابت نہیں مجربات صوفیاء میں ثابت ہے، یہ نہیں کہ لفظ مرفوع موقوف کے مقابلے میں ہو اور سمجھا جائے کہ مرفوعاً ثابت نہیں ہے موقوفاً ثابت ہے جیسا کہ ملا علی قاریؒ نے ”لم يصح“ کے مقابلے میں اخذ کیا ہے کہ رفع کی نفی سے روایت کے موقوف ہونے کی نفی نہیں ہو رہی، بلکہ خود ملا علی قاریؒ بھی اس بات کے قائل ہیں کہ ”لم يصح لم يثبت“ کے معنی میں ہوتا ہے (اگرچہ اس موقع پر آپ اس بات کے قائل نہیں) چنانچہ ایک مقام پر خود ملا علی قاریؒ فرماتے ہیں ”لا يقال أنه موضوع غايته أنه ضعيف مع أن قول السخاوي لا يصح لا ينافي الضعيف والحسن ألا أن يريد به أنه لا يثبت و كان المنوفي فهم هذا المعنى حتى قال في مختصره أنه باطل لأصل له“

یہ نہیں کہا جائے گا کہ یہ حدیث موضوع ہے زیادہ سے زیادہ ضعیف کہہ سکتے ہیں کہ علامہ سخاوی کا ”لا يصح“ کہنا ضعیف اور حسن کی نفی نہیں کرتا الا یہ کہ ”لا يصح“ سے مراد ”لا يثبت“ لیا جائے گو یا کہ منوفی اس بات کو سمجھتے تھے تبھی اس روایت کے بارے میں اپنی کتاب مختصر میں باطل اور لا اصل لہ کہا۔

بہر حال ملا علی قاری رحمہ اللہ کو یہاں علامہ سخاوی کا قول سمجھنے میں اشتباہ ہوا ہے کیونکہ اس روایت کو موقوفاً تسلیم کرنا تو اس وقت درست ہوتا جب علامہ سخاوی رحمہ اللہ لا يصح کا قول موقوف کے مقابلے میں

ذکر کرتے حالانکہ درحقیقت حافظ سخاوی یہاں یہ بات صوفیاء کے مجربات کے ذیل میں اور ان کے مقابلے میں ذکر کر رہے ہیں (جس کی تفصیل گزر چکی ہے)۔ شیخ ابوغدہ صاحب نے بھی ایک دوسرے انداز سے ملا علی قاری رحمہ اللہ کے اس قول کا تعاقب کیا ہے۔ جس کی تفصیل پہلے گزر چکی ہے۔

ایک اور توجیہ

اب تک کی بحث تو اس تناظر میں تھی کہ مذکورہ روایت میں محدثین کے قول ”لا یصح“ سے مراد ”لم یثبت“ لیا جائے، البتہ لا یصح کی ایک اور توجیہ بھی علماء نے نقل کی ہے جس کو ذیل میں نقل کیا جا رہا ہے

شیخ عبدالفتاح ابوغدہ رحمۃ اللہ علیہ کا لا یصح کے متعلق کلام

شیخ ابوغدہ ”المصنوع“ کے مقدمے میں اس اصطلاح کے بارے میں فرماتے ہیں کہ:

قولہم فی الحدیث: لا یصح، لا یثبت، لم یصح، لیس بصحیح، لیس بشیء، غیر ثابت، لا یثبت فیہ شیئاو نحو هذه التعابیر اذا قالوه فی کتب الضعفاء أو الموضوعات فالمراد به أنَّ الحديث المذكور موضوع لا يتصف بشیء من الصحة وأذا قالوه فی کتب أحادیث الأحكام فالمراد به نفي الصحة الاصطلاحية، قال شيخنا الامام الكوثري رحمه الله تعالى فی مقدمته لكتاب ”انتقاد المغنی عن الحفظ والكتاب“ ص ۱۱: تنبيه: ألسند الاوحد ابن همام الدمشقی فی ”التنکیت والافادة فی تخريج أحادیث خاتمة (سفر السعادة): أعلم أنَّ البخاري و كل من صنف فی الاحکام يريد بقوله (لم یصح) الصحة الاصطلاحية و من صنف فی الموضوعات والضعفاء يريد بقوله (لم یصح) أو (لم یثبت) المعنی الاعم ولا يلزم من الأول نفي الحسن أو الضعف ويلزم من الثاني البطلان. وقال شيخنا الكوثري أيضا فی مقدمة الكتاب المذكور فی ص ۹: تعلیقا علی صنیع العقیلى فی جرحه كثيرا من رجال (الصحيحين) فی كتابه المسمى (الضعفاء): وحيث كان كتابه فی الضعفاء يتبادر من قوله فی الحديث (لا یصح) أو (لا یثبت) كونه مكذوبا كما قال المسند الاوحد ابن همام الدمشقی وقال شيخنا الكوثري ايضا فی كتابه (المقالات الكوثري) ص ۳۹: أن قول النقاد فی الحديث انه لا یصح بمعنى أنَّه باطل فی كتب الضعفاء والمتروكين لا بمعنى أنَّه حسن و أن لم يكن صحيحا كما نص علی ذلك أهل الشأن بخلاف كتب الأحكام كما أوضح ذلك فی مقدمة انتقاد المغنی“.

ترجمہ: ائمہ کا کسی حدیث کے بارے میں ’لا یصح‘، لا یثبت‘، لم یصح‘، لیس بصحیح‘، لیس بشیء‘، غیر ثابت‘، لا یثبت فیہ شیء‘، مذکورہ تعبیرات اور اس قسم کی دیگر تعبیرات حضرات محدثین جب ضعیف اور موضوع احادیث کی کتب میں ذکر فرماتے ہیں تو اس سے مراد یہ ہوتا ہے کہ مذکورہ حدیث موضوع ہے اور اس میں صحت کی کوئی گنجائش نہیں اور مذکورہ تعبیرات محدثین حضرات جب احادیث احکام کی کتب میں ذکر فرماتے ہیں تو اس سے اصطلاحی صحیح کی نفی مراد ہوتی ہے۔

شیخ امام کوثریؒ اپنی کتاب ”انتقاد المغنی عن الحفظ والکتاب“ کے مقدمہ (ص ۱۱) میں ایک تنبیہ بیان فرماتے ہیں کہ: ابن ہمام الدمشقیؒ ”التنیکت والافادہ“ میں فرمایا ہے کہ ”امام بخاریؒ اور احادیث احکام کے تمام مصنفین جب لم یصح فرماتے ہیں تو اس سے ”اصطلاحی صحیح“ کی نفی مراد ہوتی ہے اور موضوعات اور ضعفاء کتب کے مصنفین جب لم یصح اور لم یثبت کہتے ہیں تو اس کے معنی میں عموم پایا جاتا ہے پہلے حضرات کے قول سے حسن یا ضعیف کی نفی لازم نہیں آتی جبکہ دوسرے حضرات کے قول سے باطل ہونا لازم آتا ہے۔

شیخ کوثریؒ نے مذکورہ کتاب کے مقدمے ص ۹ میں علامہ عقیلیؒ کے طرز پر یہ بھی فرمایا ہے (علامہ عقیلیؒ اپنی کتاب الضعفاء میں صحیحین (بخاری و مسلم) کے رجال پر کثرت سے جرح کرتے نظر آتے ہیں) علامہ کوثریؒ فرماتے ہیں کہ علامہ عقیلیؒ اپنی کتاب الضعفاء میں جہاں بھی کسی حدیث کے بارے میں ”لا یصح“ یا ”لا یثبت“ کہتے ہیں تو اس سے یہ ظاہر ہوتا ہے کہ یہ حدیث جھوٹی ہے جیسا کہ ابن ہمام دمشقی کا قول ہے اور اسی طرح شیخ کوثریؒ نے مقالات کوثری ص ۳۹ میں بھی یہ فرمایا ہے کہ ضعیف اور متروک احادیث کی کتب میں جب ناقدین کسی حدیث کے بارے میں یہ فرماتے ہیں کہ ”لا یصح“ تو اس کا معنی یہ ہوتا ہے ”انہ باطل“ (یہ حدیث باطل ہے) یہ مطلب نہیں ہوتا کہ یہ حدیث حسن ہے اگرچہ فی نفسہ صحیح نہ ہو برخلاف کتب احادیث احکام کے اور اس میں اصطلاحی صحیح کی نفی ہوتی اور اس کی وضاحت میں نے انتقاد المغنی کے مقدمے میں کر دیا“ (۱)

اس کے بعد شیخ ابوعدہ نے اس پر بڑا تفصیلی کلام کیا اور اپنے اس موقف پر دلائل بھی دئے۔

خلاصہ

اس تمام تر تفصیل سے یہ معلوم ہوا کہ کتب احکام میں اگرچہ لایصح صحت اصطلاحی کی نفی کے لئے بھی آتا ہے اور اس وقت اس سے حسن یا ضعیف کی نفی مراد لینا درست نہیں مگر کتب الضعفاء والمتر وکین میں

جب کسی روایت کے متعلق لایصح یا لم یصح بولا جائے تو اس سے اس روایت کا موضوع ہونا بیان کرنا مقصود ہوتا ہے۔

خلاصہ تحقیق

تحقیق کا حاصل یہ رہا کہ علامہ سخاویؒ اور ان کی اتباع نے (علامہ عجلوئیؒ، محمد بن درویش الحوتؒ، علامہ عامریؒ، محمد الامیر الماکئیؒ علامہ شوکانیؒ علامہ طرابلسیؒ) ان تمام علماء وضاحت کردی ہے کہ یہ روایت آپ ﷺ سے ثابت نہیں، اور علامہ عامریؒ نے اسے ”بے اصل“ نیز شیخ ابو غدہؒ نے صریح لفظوں میں ”من گھڑت“ کہا ہے اس لئے اس روایت کو آپ ﷺ کی طرف منسوب کرنا جائز نہیں ہے۔ اسی طرح یہ مضمون صحابہ میں سے کسی ایک سے بھی ثابت نہیں ہے (اس کی تفصیل گزر چکی ہے) اس لئے صحابہ کی جانب انتساب بھی بے دلیل ہے، درست نہیں۔

فائدہ نمبر ۱

برصغیر میں بدعتی فرقے کے بانی اور موسس نواب احمد رضا خان صاحب بریلوی ان روایات کے متعلق فرماتے ہیں: ”اذان میں وقت استماع نام پاک صاحب لولاک ﷺ انگوٹھوں کے ناخن چومنا آنکھوں پر رکھنا کسی حدیث صحیح مرفوع سے ثابت نہیں..... ہاں بعض احادیث ضعیفہ مجروحہ میں تقبیل ابہامین وارد“۔ (۱) اس سے معلوم ہوتا ہے کہ نواب صاحب اگرچہ ان روایات کو موضوع تو نہیں مانتے مگر ”ضعف شدید“ کے وہ بھی قائل ہیں یہی وجہ ہے کہ وہ ان روایات کیلئے ”ضعیفہ مجروحہ“ کی اصطلاح نقل فرما رہے ہیں، اور ضعیف احادیث پر عمل کرنے کیلئے پہلی متفق علیہ شرط یہ ہے کہ وہ ”ضعف شدید“ سے خارج ہو۔ (۲)

فائدہ نمبر ۲

نواب صاحب بھی اس عمل کو سنیت کے بجائے مشائخ کے مجربات کے طور پر عمل کرنے کے قائل ہیں چنانچہ لکھتے ہیں: پس حق اس میں اس قدر ہے کہ جو کوئی بہ امید زیارت روشنائی بصر مثلاً از قبیل اعمال مشائخ جان کر بتوقع فضل ان کتب پر لحاظ اور ترغیب وارد پر نظر رکھ کر بے اعتقاد سنیت فعل وصحت حدیث و شاعت ترک اسے عمل میں لائے اس پر بنظر اپنے نفس فعل واعتقاد کے بغیر کچھ مواخذہ بھی نہیں۔ (۳)

(۱) ابر القال - ص: ۱۶ - برکاتی جلی شکر راجی

(۲) القول البدیع: ص ۴۹۶ - دار البیروت المدینۃ المنورۃ

(۳) ابر القال - ص: ۱۷

یہ وہی بات ہے جو ہم نے ماقبل اپنی تحقیق میں نقل کی کہ ان روایات کو نبی کریم ﷺ اور صحابہ کرام سے تو کوئی ثبوت نہیں ہاں بعض مشائخ سے ان کے مجربات کے طور پر منقول ہے۔

فائدہ نمبر ۳

حافظ سخاویؒ نے حضرت خضر علیہ السلام والی روایت صوفی ابوبکر الرداد الیمانی کی سند سے ان کی کتاب موجبات الرحمة سے نقل کی۔ ان صاحب کے متعلق علامہ زکلیؒ فرماتے ہیں: قال سخاوی غلب علیہ الميل الی تصوف الفلاسفة فافسد عقائد اهل زبید الا من شاء الله له كتب منها موجبات الرحمة فی الحديث غریب فی بابہ (۱)

سخاوی فرماتے ہیں کہ یہ فلسفیانہ تصوف کی طرف مائل ہو گئے تھے پس اہل زبید کے اکثر لوگوں کے عقائد کو ان صاحب نے خراب کیا، ان کی بہت سی کتب ہیں جن میں سے ایک موجبات الرحمة بھی ہے حدیث کے موضوع پر اپنے فن میں ایک عجیب (لا یعنی) کتاب ہے۔

شمس بن محمد بن الیمانی کے حوالے سے حافظ صاحب نے جو مجربات نقل کئے تو ان صاحب کا تذکرہ مجھے نہیں ملا سکا اگر کسی صاحب کو ان کا ترجمہ معلوم ہو تو مطلع فرمادیں۔ جزاکم اللہ

فائدہ نمبر ۴

ہمارے ہاں اس روایت کو انگوٹھے چومنے والی حدیث کہا جاتا ہے اور ہم نے بھی اسی عرف کی وجہ سے اسے یہی نام دیا مگر آپ نے ماقبل میں ملاحظہ فرمالیا کہ روایت میں انگوٹھوں کا ذکر کہیں بھی موجود نہیں۔ نیز حضرت خضر علیہ السلام کی طرف منسوب جس روایت کا ذکر ہوا اس میں اگرچہ انگوٹھے چومنے کا ذکر تو ہے مگر چومتے وقت جو دعائیں گئی وہ حضرت صدیق اکبرؓ کی طرف منسوب روایت میں موجود دعا سے بالکل مختلف ہے۔ واللہ اعلم بالصواب۔

نوٹ : بندے نے یہ تحقیق روایت کے متعلق خالصہ فنی اصول کے متعلق کی ہے روایت سے متعلق جو فقہی مباحث ہیں یا ان سے جن امور کا استدلال کیا جاتا ہے ان کی تحقیق و تردید فی الحال مقصود نہیں جو صاحب بھی اس کا جواب لکھنا چاہیں وہ اس بات کو ملحوظ خاطر رکے۔



(۱) الاعلام - ج ۱ - ص ۱۰۴ - دارالعلم للملایین بیروت